

# आचार्य वंदना

नमो-नमो जय श्रीहरिवंश ।

रसिक अनन्य वेनु कुल मण्डन, लीला मान सरोवर हंस ॥  
नमो जयति(श्री)वृन्दावन सहज माधुरी, रास-विलास प्रसंश ।  
आगम-निगम अगोचर राधे चरण सरोज व्यास अवतंश ॥



॥ श्री हितं वन्दे ॥

॥ श्री राधावल्लभो जयति ॥

॥ श्री राधासुधानिधि स्तोत्रम् ॥

॥ श्रीहित हरिवंश वंदना ॥

राधैवेष्टं संप्रदायैक कर्ता आचार्यो राधा मंत्रदः सद्गुरुश्च ।

मंत्रो राधा यस्य सर्वात्मनैवं वंदे राधा-पाद-पद्म-प्रधानम् ॥



यस्याः कदापि वसनाञ्चल खेलनोत्थ  
धन्यातिधन्य पवनेन कृतार्थमानी ।  
योगीन्द्रदुर्गमगति मधुसूदनोऽपि  
तस्या नमोऽस्तु वृषभानुभुवो दिशेऽपि ॥

ब्रह्मेश्वरादि सुदुरुह पदारविन्द

श्रीमत्पराग परमाद्भुत वैभवायाः ।

सर्वार्थ सार रसवर्षि कृपार्द्रदृष्टे-

स्तस्या नमोस्तु वृषभानुभुवो महिम्ने ॥



यो ब्रह्म रुद्र शुक नारद भीष्म मुख्यै  
रालक्षितो न सहसा पुरुषस्य तस्य ।  
सद्यो वशीकरण चूर्ण मनन्त शक्तिं  
तं राधिका चरण रेणु मनुस्मरामि ॥



आधाय मूर्ध्नि यदापुरुदार गोप्यः  
काम्यं पदं प्रिय गुणैरपि पिच्छमौलेः ।  
भावोत्सवेन भजतां रस कामधेनुं  
तं राधिका चरणरेणुमहं स्मरामि ॥



दिव्य प्रमोद रस सार निजांग संग  
पीयूष वीचि निचयैरभिषेचयन्ति ।  
कन्दर्प कोटि शर मूर्च्छित नन्दसूनु  
संजीवनी जयति कापि निकुंजदेवी ॥

तन्नः प्रतिक्षण चमत्कृत चारु लीला  
लावण्य मोहन महा मधुराङ्ग भङ्गि ।  
राधाननं हि मधुराङ्ग कला निधान  
माविर्भविष्यति कदा रस सिन्धु सारम् ॥



यत्किंकरीषु बहुशः खलु काकु वाणी  
नित्यं परस्य पुरुषस्य शिखण्ड मौलेः ।  
तस्याः कदा रसनिधे वृषभानुजाया-  
स्तत्केलिकुञ्ज भावनांगण मार्जनिस्याम् ॥

वृन्दानि सर्वमहतामपहाय दूराद्  
वृन्दाटवीमनुसर प्रणयेन चेतः ।  
सत्तारणीकृत सुभाव सुधारसौघम्  
राधाभिधानमिह दिव्य निधानमस्ति ॥



केनापि नागरवरेण पदे निपत्य  
सम्प्रार्थितैक परिरम्भरसोत्सवायाः ।  
सभ्रू विभंगमतिरंगनिधे कदा ते  
श्रीराधिके नहिनहीति गिरः शृणोमि ॥

यत्पादपद्मनखचन्द्रमणिच्छटायाः

विस्फूर्जितं किमपि गोपवधूष्वदर्शि ।

पूर्णानुराग रससागर सारमूर्तिः

सा राधिका मयि कदापि कृपां करोतु ॥



उज्जृम्भमाणरसवारिनिधेस्तरंगै

रंगैरिव प्रणयलोल विलोचनायाः ।

तस्याः कदा नु भविता मयि पुण्यदृष्टि-

वृन्दाटवी नवनिकुंज गृहाधिदेव्याः ॥

वृन्दावनेश्वरी तवैव पदारविन्दं

प्रेमामृतैक मकरन्द रसौघपूर्णम् ।

हृद्यपितं मधुपतेः स्मरतापमुग्रं

निर्वापयत्परम शीतलमाश्रयामि ॥



राधा करावचित पल्लव वल्लरीके  
राधा पदांक विलसन्मधुर स्थलीके ।  
राधा यशोमुखरमत्त खगावलीके,  
राधा विहारविपिने रमतां मनो मे ॥


कृष्णामृतं चल विगाढुमितीरिताहं

तावत्सहस्व रजनी सखि यावदेति ।

इत्थं विहस्य वृषभानुसुतेह लप्स्ये

मानं कदा रसदकेलि कदम्बजातम् ॥






पादांगुली निहित दृष्टिमपत्रपिष्णुं

दूरादुदीक्ष्य रसिकेन्द्रमुखेन्दुविम्बम् ।

वीक्षे चलत्पदगतिं चरिताभिरामां

झंकारनूपुरवतीं वत कर्हि राधाम् ॥



उज्जागरं रसिकनागरसंग रंगैः

कुंजोदरे कृतवती नु मुदा रजन्याम् ।

सुस्नापिता हि मधुनैव सुभोजिता त्वं

राधे कदा स्वपिषि मत्कर लालिताङ्घ्रि ॥



वैदग्ध्य सिन्धुरनुराग रसैक सिन्धु-

वात्सल्य सिन्धु रतिसान्द्र कृपैक सिन्धुः ।

लावण्य सिन्दु रमृतछवि रूप सिन्धुः

श्री राधिका स्फुरतु मे हृदि केलि सिंधुः ॥

दृष्ट् वैव चम्पकलतेव चमत्कृतांगी  
वेणुध्वनिं क्व च निशम्य च विह्वलांगी ।  
सा श्यामसुन्दरगुणै रनुगीयमानैः  
प्रीता परिष्वजतु मां वृषभानुपुत्री ॥



श्रीराधिके सुरतरंगि नितम्ब भागे  
कांचीकलाप कल हंस कलानुलापैः ।  
मंजीरशिंजित मधुव्रत गुंजितांग्रि  
पंकेरुहैः शिशरयस्व रसच्छटाभिः ॥

श्रीराधिके सुरतरंगिणि दिव्यकेलि  
कल्लोलमालिनि लसद्वदनारविन्दे ।  
श्यामामृताम्बुनिधि संगमतीव्रवेगि  
न्यावर्त्तनाभि रुचिरे मम सन्निधेहि ॥



सत्प्रेम सिन्धु मकरन्द रसौघ धारा

सारानजस्रमभितः स्रवदाश्रितेषु ।

श्रीराधिके तव कदा चरणारविन्दं

गोविन्दजीवन धनं शिरसा वहामि ॥

संकेत कुंजमनुकुंजर मन्दगामि

न्यादाय दिव्यमृदुचन्दन गन्धमाल्यम् ।

त्वां कामकेलिरभसेन कदा चलन्तीं

राधेऽनुयामि पदवीमुपदर्शयन्ती ॥



गत्वा कलिन्दतनयाविजनावतार

मुदूर्त्तयन्त्यमृत मंगमनंगजीवम् ।

श्रीराधिके तव कदा नवनागरेन्द्रं

पश्यामि मग्न नयनं स्थित मुच्चनीपे ॥

सत्प्रेम राशि सरसो विकसत्सरोजं

स्वानन्द सीधु रससिन्धु विवर्द्धनेन्दुम् ।

तच्छ्रीमुखं कुटिल कुन्तल भृंग जुष्टं

श्री राधिके तव कदा नु विलोकयिष्ये ॥



लावण्य सार रस सार सुखैकसारे

कारुण्य सारमधुर च्छविरूपसारे ।

वैदग्ध्य सार रति केलिविलास सारे

राधाभिधे मम मनोखिलसार सारे ॥

चिन्तामणिः प्रणमतां ब्रजनागरीणां

चूड़ामणिः कुलमणिर्वृषभानुनाम्नः ।

सा श्याम काम वर शान्ति मणिर्निकुंज

भूषामणिर्हृदय सम्पुट सन्मणिर्नः ॥



मंजुस्वभाव मधिकल्पलता निकुंजं  
व्यंजंतमद्भुत कृपारसपुंजमेव ।  
प्रेमामृताम्बुधिमगा धमबाधमेतं  
राधाभिधं द्रुतमुपाश्रय साधु चेतः ॥

श्रीराधिकां निज विटेन सहालपन्तीं

शोणाधर प्रसृमरच्छवि मंजरीकाम् ।

सिन्दूर संवलित मौक्तिक पंक्ति शोभां

यो भावयेद्दशन कुन्दवतीं स धन्यः ॥



पीतारुण च्छवि मनन्त तडिल्लताभां

प्रौढानुराग मदविह्वल चारुमूर्तिम् ।

प्रेमास्पदां व्रजमहीपति तन्महिष्यो-

गोविन्दवन्मनसि तां निदधामि राधाम् ॥

निर्माय चारुमुकुटं नवचन्द्रकेण

गुंजाभिरारचित हारमुपाहरन्ती ।

वृन्दाटवी नवनिकुंज गृहाधिदेव्याः

श्रीराधिके तव कदा भवितास्मि दासी ॥



संकेत कुंज मनुपल्लवमास्तरीतुं

तत्तत्प्रसादमभितः खलु संवरीतुम् ।

त्वां श्यामचन्द्रमभिसारयितुं धृताशे

श्रीराधिके मयि विधेहि कृपाकटाक्षम् ॥

दूरादपास्य स्वजनान्सुखमर्थ कोटिं

सर्वेषु साधनवरेषु चिरं निराशः ।

वर्षन्तमेव सहजाद्भुत सौख्यधारां

श्रीराधिका चरणरेणुमहं स्मरामि ॥



वृन्दाटवी प्रकट मन्मथ कोटि मूर्तेः

कस्यापि गोकुलकिशोर निशाकरस्य ।

सर्वस्व सम्पुटमिव स्तनशातकुम्भ

कुम्भद्वयं स्मर मनो वृषभानुपुत्याः ॥

सान्द्रानुराग रससार सरः सरोजं

किं वा द्विधा मुकुलितं मुखचन्द्र भासा ।

तन्नूतन स्तन युगं वृषभानुजायाः

स्वानन्द सीधु मकरन्द घनं स्मरामि ॥





क्रीडासरः कनक पंकज कुड्मलाय

स्वानन्दपूर्ण रसकल्पतरोः फलाय ।

तस्मै नमो भुवनमोहन मोहनाय

श्रीराधिके तव नवस्तन मण्डलाय ॥

पत्रावलीं रचयितुं कुचयोः कपोले

बद्धुं विचित्र कवरीं नव मल्लिकाभिः ।

अंगं च भूषयितुमाभरणैर्धृताशे

श्रीराधिके मयि विधेहि कृपावलोकम् ॥



श्यामेति सुन्दरवरेति मनोहरेति

कन्दर्प कोटि ललितेति सुनागरेति ।

सोत्कण्ठमहि गृणती मुहुराकुलाक्षी

सा राधिका मयि कदा नु भवेत्प्रसन्ना ॥

वेणुः करान्निपतितः स्वलितं शिखण्डं

भ्रष्टं च पीतवसनं व्रजराज सूनोः ।

यस्याः कटाक्ष शरपात विमूर्छितस्य

तां राधिकां परिचारामि कदा रसेन ॥



तस्या अपार रस सार विलास मूर्ते

रानन्द कन्द परमाद्भुत सौम्य लक्ष्म्याः ।

ब्रह्मादि दुर्गम गतेर्वृषभानुजायाः

कैकर्यमेव मम जन्मनि जन्मनि स्यात् ॥

पूर्णानुराग रसमूर्ति तडिल्लताभां

ज्योतिः परं भगवतो रतिमद्रहस्यम् ।

यत्प्रादुरस्ति कृपया वृषभानु गेहे

स्यात्किंकरी भवितुमेव ममाभिलाषः ॥



प्रेमोल्लसद्रस विलास विकास कन्दं  
गोविन्द लोचन वितृप्त चकोर पेयम् ।  
सिञ्चन्तमद्भुत रसामृत चन्द्रिकौघैः  
श्रीराधिका वदन चन्द्रमहं स्मरामि ॥

संकेत कुंज निलये मृदुपल्लवेन  
क्लृप्ते कदापि नव संग भयत्रपाढ्याम् ।  
अत्याग्रहेण करवारिरुहे गृहीत्वा  
नेष्ये विटेन्द्र शयने वृषभानुपुत्रीम् ॥



सद्गन्धमाल्य नवचन्द्र लवङ्ग सङ्ग

ताम्बूल सम्पुटमधीश्वरि मां वहन्तीम् ।

श्यामं तमुन्मदरसादभिसंसरन्ती

श्रीराधिके करुणयानुचरीं विधेहि ॥

श्रीराधिके तव नवोद्गम चारुवृत्त

वक्षोजमेव मुकुलद्वय लोभनीयम् ।

श्रोणीं दधद्रस गुणैरुपचीयमानं

कैशोरकं जयति मोहनचित्तचोरम् ॥



संलापमुच्छलदनंग तरंगमाला

संक्षोभितेन वपुषा व्रजनागरेण ।

प्रत्यक्षरं क्षरदपार रसामृताब्धिं

श्रीराधिके तव कदा नु शृणोम्यदूरात् ॥

अङ्गस्थितेऽपि दयिते किमपि प्रलापं

हा मोहनेति मधुरं विदधत्यकस्मात् ।

श्यामानुराग मदविह्वल मोहनाङ्गी

श्यामा मणिर्जयति कापि निकुंज सीम्नि ॥



कुंजान्तरे किमपि जातरसोत्सवायाः

श्रुत्वा तदालपित शिंजितमिश्रितानि ।

श्रीराधिके तव रहः परिचारिकाहं

द्वारस्थिता रसहृदे पतिता कदा स्याम् ॥

वीणां करे मधुमतीं मधुर स्वरांता

माधाय नागर शिरोमणि भावलीलाम् ।

गायन्त्यहो दिनमपारमिवाश्रुवर्षै-

र्दुःखान्नयन्त्यहह सा हृदि मेऽस्तु राधा ॥



अन्योन्यहास परिहास विलास केलि

वैचित्त्य जृम्भित महारसवैभवेन ।

वृन्दावने विलसितापहृतं विदग्ध


द्वन्द्वेन केनचिदहो हृदयं मदीयम् ॥



महाप्रेमोन्मीलन्नव रस सुधा सिन्धु लहरी  
परीवाहैर्विश्वं स्रपयदिव नेत्रान्त नटनैः ।  
तडिन्माला गौरं किमपि नव कैशोर मधुरं  
पुरन्ध्रीणां चूड़ा भरण नवरत्नं विजयते ॥







अमन्द प्रेमाङ्कुशलथ सकल निर्बन्धहृदयं

दयापारं दिव्यच्छवि मधुर लावण्य ललितं ।

अलक्ष्यं राधारख्यं निखिलनिगमैरप्यतितरां

रसाम्भोधेः सारं किमपि सुकुमारं विजयते ॥



दुकूलं विभ्राणामथ कुचतटे कंचुकपटं

प्रसादं स्वामिन्याः स्वकरतल दत्तं प्रणयतः ।

स्थितां नित्यं पार्श्वे विविध परिचयैकचतुरां

किशोरीमात्मानं किमिह सुकुमारीं नु कलये ॥



विचिन्वन्ती केशान् क्वचन करजैः कंचुकपटं  
क्व चाप्यामुञ्चन्ती कुच कनक दीव्यत्कलशयोः ।  
सुगुल्फे न्यस्यन्ती क्वचन मणि मञ्जीर युगलं  
कदास्यां श्रीराधे तव सुपरिचारिण्यहमहो ॥

अतिस्नेहादुच्चैरपि च हरिनामानि गृणत-  
स्तथा सौगन्धाद्यैर्बहुभिरुपचारैश्च यजतः ।  
परानन्दं वृन्दावनमनुचरन्तं च दधतो  
मनो मे राधायाः पदमृदुल पद्मे निवसतु ॥



निजप्राणेश्वर्या यदपि दयनीयेयमिति मां  
मुहुश्चुम्बत्यालिङ्गति सुरतमाध्व्या मदयति ।  
विचित्रां स्नेहार्धिं रचयति तथाप्यद् भुत गते-  
स्तवैव श्रीराधे पद रस विलासे मम मनः ॥





प्रीतिं कामपि नाम मात्र जनित प्रोद्धामरोमोद्गमाम्  
राधा माधवयोः सदैव भजतोः कौमार एवोज्ज्वलाम् ।  
वृन्दारण्य नवप्रसून निचयानानीय कुञ्जान्तरे  
गूढं शैशव खेलनैर्बत कदा कार्यो विवाहोत्सवः ॥






विपश्चित सुपञ्चमं रुचिर वेणुना गायता  
प्रियेण सहवीणया मधुरगान विद्यानिधिः ।  
करीन्द्रवनसम्मिलन्मद करिण्युदारक्रमा  
कदा नु वृषभानुजा मिलतु भानुजारोधसि ॥

6/23/2023

॥57॥



सहासवर मोहनाद्भुत विलास रासोत्सवे  
विचित्रवर ताण्डव श्रमजलार्द्र गण्डस्थलौ ।  
कदा नु वरनागरी रसिक शेखरौ तौ मुदा  
भजामि पद लालनाल्ललित जीवनं कुर्वती ॥





वृन्दारण्य निकुंज मंजुल गृहेष्वात्मेश्वरीं मार्गयन्  
हा राधे स्वविदग्ध दर्शित पथं किं यासि नेत्यालपन् ।  
कालिन्दी सलिले च तत्कुच तटी कस्तूरिका पंकिले  
स्नायं स्नायमहो कुदेहजमलं जह्यां कदा निर्मलः ॥








पादस्पर्श रसोत्सवं प्रणतिभिर्गोविन्द मिन्दीवर  
श्यामं प्रार्थयितुं सुमंजुलरहः कुञ्जाश्च संमार्जितुम् ।  
माला चन्दन गन्ध पूगरसवत्ताम्बूल सत्पानका  
न्यादातुं च रसैकदायिनि तव प्रेष्ठ्या कदा स्यामहम् ॥





लावण्यामृतवार्त्तया जगदिदं संप्लावयंती शरद  
राका चन्द्रमनंतमेव वदन ज्योत्स्नाभिरातन्वती ।  
श्री वृन्दावन कुंज मंजु गृहिणी काप्यस्ति तुच्छामहो  
कुर्वाणाखिलसाध्य साधनकथां दत्त्वा स्वदास्योत्सवम् ॥





दृष्ट्या यत्र क्वचन विहिताम्रेडने नन्दसूनोः  
प्रत्याख्यानच्छलत उदितोदार संकेत देशा ।  
धूर्तेन्द्र त्वद् भयमुपगता सा रहो नीपवाट्यां  
नैकागच्छेत्कितव कृतमित्यादिशेत्कर्हि राधा ॥





सा भ्रूनर्तन चातुरी निरुपमा सा चारुनेत्राञ्चले  
लीलाखेलन चातुरी वरतनोस्तादृग्वचश्चातुरी ।  
संकेतागम चातुरी नवनव क्रीडा कला चातुरी  
राधाया जयतात्सखीजन परीहासोत्सवे चातुरी ॥







उन्मीलन्मिथुनानुराग गरिमोदार स्फुरन्माधुरी  
धारासार धुरीण दिव्य ललितानंगोत्सवैः खेलतोः ।  
राधामाधवयोः परं भवतु नश्चित्ते चिरार्त्तिस्पृशो  
कौमारे नवकेलि शिल्प लहरी शिक्षादि दीक्षा रसः ॥



कदा वा खेलन्तौ वजनगर वीथीषु हृदयं  
हरन्तौ श्रीराधा व्रजपति कुमारौ सुकृतिनः ।  
अकस्मात्कौमारे प्रकट नव कैशोर विभवौ  
प्रपश्यन्पूर्णः स्यां रहसि परिहासादिनिरतौ ॥

धम्मिल्लं ते नव परिमलैरुल्लसत्फुल्ल मल्ली  
मालं भालस्थलमपि लसत्सान्द्र सिन्दूर विन्दुम् ।  
दीर्घापाङ्गच्छविमनुपमां चारु चन्द्रांशुहासं  
प्रेमोल्लासं तव तु कुचयो द्वन्द्वमन्तः स्मरामि ॥





लक्ष्मीकोटि विलक्ष्यलक्षणलसल्लीला किशोरीशतैर्  
आराध्यं व्रजमण्डलेति मधुरं राधाभिधानं परम् ।  
ज्योतिः किञ्चन सिञ्चदुज्ज्वलरस प्राग्भावमाविर्भवद्  
राधे चेतसि भूरि भाग्य विभवैः कस्याप्यहो जृम्भते ॥







तज्जीयान्नव यौवनोदय महालावण्य लीलामयं  
सान्द्रानन्द घनानुराग घटित श्रीमूर्ति सम्मोहनम् ।  
वृन्दारण्य निकुंज केलि ललितं काश्मीर गौरच्छवि  
श्रीगोविन्द इव ब्रजेन्द्र गृहिणी प्रेमैक पात्रं महः ॥







प्रेमानन्दरसैक वारिधि महा कल्लोलमालाकुला  
व्यालोलारुण लोचनाञ्चल चमत्कारेण संचिन्वती ।  
किञ्चित् केलिकला महोत्सवमहो वृन्दाटवी मन्दिरे  
नन्दत्यद्भुत काम वैभवमयी राधा जगन्मोहिनी ॥







वृन्दारण्य निकुञ्ज सीमनि नव प्रेमानुभावभ्रमद्  
भ्रूभङ्गी लव मोहित व्रज मणिर्भक्तैक चिन्तामणिः ।  
सान्द्रानन्द रसामृत स्रवमणिः प्रोद्दाम विद्युल्लता  
कोटिज्योतिरुदेति कापि रमणीचूडामणिर्मोहिनी ॥





लीला पाङ्गतङ्गितैरुदभवन्नेकैकशः कोटिशः  
कन्दर्पाः पुरदर्पटंकृत महाकोदण्ड विस्फारिणः ।  
तारुण्यप्रथमप्रवेश समये यस्या महामाधुरी  
धारानन्त चमत्कृता भवतु नः श्रीराधिका स्वामिनी ॥





यत्पादाम्बुरुहैक रेणु कणिकां मूर्धना निधातुं नहि  
प्रापुर्ब्रह्म शिवादयोप्यधिकृतिं गोप्यैक भावाश्रया ।  
सापि प्रेमसुधा रसाम्बुधिनिधी राधापि साधारणी  
भूता कालगतिक्रमेण बलिना हे दैव तुभ्यं नमः ॥





दूरे स्निग्धपरम्परा विजयतां दूरे सुहृन्मण्डली  
भृत्याः सन्तु विदूरतो ब्रजपतेरन्य प्रसंगः कुतः ।  
यत्न श्रीवृषभानुजा कृतरतिः कुञ्जोदरे कामिना  
द्वारस्था प्रियकिङ्करी परमहं श्रोष्यामि कांचीध्वनिम् ॥



गौराङ्गे म्रदिमा स्मिते मधुरिमा नेत्रांचले द्राघिमा  
वक्षोजे गरिमा तथैव तनिमा मध्ये गतौ मन्दिमा ।  
श्रोण्यां च प्रथिमा भ्रुवोः कुटिलिमा बिम्बाधरे शोणिमा  
श्रीराधे हृदि ते रसेन जडिमा ध्यानेऽस्तु मे गोचरः ॥






प्रातः पीतपटं कदा व्यपनयाम्यन्यांशु कस्यार्पणात्  
कुञ्जे विस्मृत कञ्चुकीमपि समानेतुं प्रधावामि वा ।  
बध्नीयां कबरीं युनज्मि गलितां मुक्तावलीमञ्जये  
नेत्रे नागरि रंगकैश्च पिदधाम्यंग व्रणं वा कदा ॥





यद् वृन्दावन मात्र गोचरमहो यन्न श्रुतीकं शिरो  
प्यारोहूं क्षमते न यच्छिव शुकादीनां तु यद् ध्यानगम् ।  
यत्प्रेमामृत माधुरी रसमयं यन्नित्य कैशोरकं  
तद्रूपं परिवेष्टुमेव नयनं लोलायमानं मम ॥





धर्माद्यर्थं चतुष्टयं विजयतां किं तद्दृथावार्तया  
सैकान्तेश्वर भक्तियोग पदवी त्वारोपिता मूर्ध्नि ।  
यो वृन्दावन सीम्नि कश्चन घनाश्चर्यः किशोरीमणि-  
स्तत्कैकर्य रसामृतादिह परं चित्ते न मे रोचते ॥





प्रेम्णः सन्मधुरोज्ज्वलस्य हृदयं श्रृंगारलीलाकला

वैचित्री परमावधिर्भगवतः पूज्यैव कापीशता ।

ईशानी च शची महासुख तनुः शक्तिः स्वतन्त्रा परा

श्रीवृन्दावन नाथ पट्टमहिषी राधैव सेव्या मम ॥





राधादास्यमपास्य यः प्रयतते गोविन्दसंगाशया  
सोयं पूर्णसुधारुचेः परिचयं राकां विना कांक्षति ।  
किं च श्याम प्रवाहवारि लहरीबीजं न ये तां विदु-  
स्ते प्राप्यापि महामृतांबुधिमहो विन्दुं परं प्राप्नुयुः ॥





कैशोराद्भुत माधुरीभर धुरीणाङ्गच्छविं राधिकां  
प्रेमोल्लासभराधिकां निरवधि ध्यायन्ति ये तद्वियः ।  
त्यक्ताः कर्मभिरात्मनैव भगवद्भुर्मेप्यहो निर्ममाः  
सर्वाश्चर्य गतिं गता रसमयीं तेभ्यो महद्भ्यो नमः ॥





लिखन्ति भुजमूलतो न खलु शंखचक्रादिकं  
विचित्र हरिमन्दिरं न रचयन्ति भालस्थले ।  
लसत्तुलसि मालिकां दधति कण्ठपीठे न वा  
गुरोर्भजन विक्रमात्क इह ते महाबुद्धयः ॥



कर्माणि श्रुतिबोधितानि नितरां कुर्वन्तु-कुर्वन्तु मा  
गूढाश्चर्य रसाः स्रगादि विषयान्गृह्णन्तु मुञ्चन्तु वा ।  
कैर्वा भाव रहस्य पारगमतिः श्रीराधिका प्रेयसः  
किञ्चिज्ज्ञेयानुयुज्यतां बहिरहो भ्राम्यद्भिरन्यैरपि ॥



अलं विषयवार्त्तया नरक कोटि वीभत्सया  
वृथा श्रुतिकथाश्रमो बत विभेमि कैवल्यतः ।  
परेशभजनोन्मदा यदि शुकादयः किं ततः  
परंतु मम राधिका पदरसे मनो मज्जतु ॥



तत्सौन्दर्यं स च नववयो यौवनश्री प्रवेशः

सा दृग्भङ्गी स च रसघनाश्चर्य वक्षोज कुम्भः ।


सोयं विम्बाधर मधुरिमा तस्मितं सा च वाणी

सेयं लीला गतिरपि न विस्मर्यते राधिकायाः ॥



यल्लक्ष्मी शुक नारदादि परमाश्चर्यानुरागोत्सवैः  
प्राप्तं त्वत्कृपयैव हि ब्रजभृतां तत्तत्किशोरी गणैः ।  
तत्कैङ्कर्य मनुक्षणाद्भुतरसं प्राप्तुं धृताशे मयि  
श्रीराधे नवकुञ्ज नागरि कृपा दृष्टिं कदा दास्यसि ॥





लब्ध्वा दास्यं तदतिकृपया मोहनास्वादितेन  
सौन्दर्यं श्रीपदकमलयोर्लालनैः स्वापितायाः ।  
श्रीराधायाः मधुर मधुरोच्छिष्ट पीयूष सारं  
भोजं भोजं नव नव रसानन्द मग्नः कदा स्याम् ॥



यदि स्नेहाद्राधे दिशसि रति लाम्पटय पदवीं

गतं मे स्वप्रेष्ठं तदपि मम निष्ठां शृणु यथा ।

कटाक्षैरालोके स्मित सहचरैर्जात पुलकं

समाश्लिष्याम्युच्चैरथ च रसये त्वत्पदरसम् ॥

6/23/2023

॥८७॥



कृष्णः पक्षो नवकुवलयं कृष्ण सारस्तमालो  
नीलाम्भोदस्तव रुचिपदं नाम रूपैश्च कृष्णा ।  
कृष्णे कस्मात्तव विमुखता मोहन श्याम मूर्ता  
वित्युक्त्वा त्वां प्रहसित मुखीं किन्तु पश्यामि राधे ॥





लीलापाङ्गतरङ्गितैरिव दिशो नीलोत्पल श्यामला  
दोलायत्कनकाद्रि मण्डलमिव व्योमस्तनैस्तन्वतीम् ।  
उत्फुल्लस्थल पङ्कजामिव भुवं रासे पदन्यासतः  
श्रीराधामनुधावतीं ब्रज किशोरीणां घटां भावये ॥





दृशौ त्वयि रसाम्बुधौ मधुर मीनवद्भ्राम्यतः

स्तनौ त्वयि सुधा सरस्यहह चक्रवाकाविव ।

मुखं सुरतरंगिणि त्वयि विकासि हेमाम्बुजं

मिलन्तु मयि राधिके तव कृपातरंगच्छटाः ॥




कान्ताढ्याश्चर्यकान्ताकुलमणिकमलाकोटिकाम्यैकपादा-  
म्भोजभ्राजन्नखेन्दुच्छविलवविभवा काप्यगम्या किशोरी ।  
उन्मर्याद प्रवृद्ध प्रणयरस महाम्भोधि गम्भीर लीला-  
माधुर्योज्जृम्भितांगी मयि किमपि कृपारंगमंगी करोतु ॥



कलिन्द गिरि नन्दिनी पुलिन मालती मन्दिरे  
प्रविष्ट वनमालिना ललितकेलि लोलीकृते ।  
प्रतिक्षण चमत्कृताद्भुतरसैकलीलानिधे  
निधेहि मयि राधिके निजकृपातरंगच्छटाम् ॥






यस्यास्ते बत किंकरीषु बहुशश्चाटूनि वृन्दाटवी  
कन्दर्पः कुरुते तवैव किमपि प्रेप्सुः प्रसादोत्सवम् ।  
सान्द्रानन्द घनानुराग लहरी निस्यंद पादाम्बुज,  
द्वन्द्वे श्रीवृषभानुनन्दिनि सदा वन्दे तव श्रीपदम् ॥



यज्जापः सकृदेव गोकुलपतेराकर्षकस्तत्क्षणा-  
द्यत्र प्रेमवतां समस्त पुरुषार्थेषु स्फुरेत्तुच्छता ।  
यन्नामांकित मन्त्र जापनपरः प्रीत्या स्वयं माधवः  
श्रीकृष्णोऽपि तद्द्रुतं स्फुरतु मे राधेति वर्णद्वयम् ॥





कालिन्दी तट कुञ्ज मंदिरगतो योगीन्द्र वद्यत्पद  
ज्योतिर्ध्यान परः सदा जपति यां प्रेमाश्रुपूर्णो हरिः ।  
केनाप्यद्भुतमुल्ल सद्रतिरसानन्देन सम्मोहितः  
सा राधेति सदा हृदि स्फुरतु मे विद्यापरा द्वयक्षरा ॥



देवानामथ भक्त मुक्त सुहृदामत्यन्त दूरं च यत्  
प्रेमानन्द रसं महासुखकरं चोच्चारितं प्रेमतः ।  
प्रेम्णाकर्णयते जपत्यथ मुदा गायत्यथा लिष्वयं  
जल्पत्यश्रुमुखो हरिस्तदमृतं राधेति मे जीवनम् ॥





या वाराधयति प्रियं व्रजमणिं प्रौढानुरागोत्सवैः  
संसिध्यन्ति यदाश्रयेण हि परं गोविन्द सख्युत्सुकाः ।  
यत्सिद्धिः परमापदैक रसवत्याराधनात्ते नु सा  
श्रीराधा श्रुतिमौलिशेखरलता नाम्नी मम प्रीयताम् ॥





गात्रे कोटि तडिच्छवि प्रविततानन्दच्छवि श्रीमुखे  
बिम्बोष्ठे नव विद्रुमच्छवि करे सत्पल्लवैकच्छवि ।  
हेमाम्भोरुह कुड्मलच्छवि कुच द्वन्द्वेऽरविन्देक्षणं  
वन्दे तन्नवकुञ्जकेलिमधुरं राधाभिधानं महः ॥



मुक्तापंक्ति प्रतिमदशना चारुविम्बाधरोष्ठी  
मध्ये क्षामा नवनवरसावर्त्त गम्भीर नाभिः ।  
पीन श्रोणिस्तरुणि मसमुन्मेष लावण्यसिन्धु-  
वैदग्धीनां किमपि हृदयं नागरी पातु राधा ॥



स्निग्धाकुंचित नीलकेशि विदलद् बिम्बोष्ठि चन्द्रानने  
खेलत्खञ्जन गञ्जनाक्षि रुचिमन्नासाग्र मुक्ताफले ।  
पीन श्रोणि तनूदरि स्तनतटी वृत्तच्छटात्यद्भुते  
राधे श्रीभुजवल्लि चारु वलये स्वं रूपमाविष्कुरु ॥



लज्जान्तः पटमारचय्य रचितस्माय प्रसूनाञ्जलौ  
राधांगे नवरंगधाम्नि ललित प्रस्तावने यौवने ।  
श्रोणी हेम वरासने स्मरनृपेणाध्यासिते मोहनं  
लीलापाङ्ग विचित्र ताण्डव कला पाण्डित्यमुन्मीलति ॥



सा लावण्य चमत्कृतिर्नव वयो रूपं च तन्मोहनं  
तत्तत्केलि कला विलास लहरी चातुर्यमाश्चर्य भूः ।  
नो किञ्चित्कृतमेव यत् न नुतिर्नागो न वा सम्भ्रमो  
राधामाधवयोः स कोपि सहजः प्रेमोत्सवः पातु वः ॥





येषां प्रेक्षां वितरति नवोदार गाढानुरागा-  
न्मेघश्यामो मधुर मधुरानन्द मूर्तिर्मुकुन्दः ।  
वृन्दाटव्यां सुमहिम चमत्कार कारीण्यहो किं  
तानि प्रेक्षेद् भुतरसनिधानानि राधापदानि ॥

बलान्नीत्वा तल्पं किमपि परिरभ्याधर सुधां  
निपीय प्रोल्लिख्य प्रखर नखरेण स्तनभरम् ।  
ततो नीवीं न्यस्ते रसिक मणिना त्वत्करधृते  
कदा कुञ्जच्छिद्रे भवतु मम राधेनु नयनम् ॥



करं ते पत्रालिं किमपि कुचयोः कर्तुमुचितं  
पदं ते कुञ्जेषु प्रियमभिसरन्त्या अभिसृतौ ।  
दृशौ कुञ्जच्छीद्रेस्तव निभृतकेलिं कलयितुं  
यदा वीक्षे राधे तदपि भविता किं शुभदिनम् ॥



रहो गोष्ठीं श्रोतुं तव निज विटेन्द्रेण ललितां  
करे धृत्वा त्वां वा नव रमणतल्पे घटयितुम् ।  
रतामर्दस्रस्तं कचभरमथो संयमयितुं  
विदध्याः श्रीराधे मम किमधिकारोत्सवरसम् ॥



वृन्दाटव्यां नवनव रसानन्द पुञ्जे निकुञ्जे  
गुञ्जद् भृंगी कुलमुखरिते मञ्जुमञ्जु प्रहासैः ।  
अन्योन्यक्षेपण निचयन प्राप्त सङ्गोपनाद्यैः  
क्रीडज्जीयाद्रसिक मिथुनं क्लृप्त केली कदम्बम् ॥





रूपं शारदचन्द्र कोटि वदने धम्मिल्लमल्लीस्रजा  
मामोदैर्विकली कृतालिपटले राधे कदा तेऽद्भुतम् ।  
गैवेयोज्ज्वल कम्बुकण्ठि मृदुदोर्वल्ली चलत्कङ्कणे  
वीक्षे पट्ट दुकूल वासिनि रणन्मञ्जीर पादाम्बुजे ॥





इतोभयमितस्त्रपा कुलमितो यशः श्रीरितो  
हिनस्त्यखिल शृङ्खलामपि सखी निवासस्त्वया ।  
स गद् गद् मुदीरितं सुबहु मोहनाकांक्षया  
कथंकथमयीश्वरि प्रहसितैः कदा मेड्यसे ॥

6/23/2023

111

॥ 109 ॥







श्यामेचाटुरुतानि कुर्वति सहालापान्प्रणेत्नी मया  
गृह्णाने च दुकूल पल्लवमहो हुंकृत्य मां द्रक्ष्यसि ।  
बिभ्राणे भुजवल्लिमुल्लसितया रोमस्रजालंकृतां  
दृष्ट्वा त्वां रसलीनमूर्तिमथ किं दृश्यामि हास्यं ततः ॥





अहो रसिकशेखरः स्फुरति कोपि वृन्दावने  
निकुञ्ज नव नागरी कुच किशोर केलिप्रियः ।  
करोतु स कृपां सखी प्रकटपूर्णनृत्युत्सवो  
निज प्रियतमा पदे रसमये ददातु स्थितिम् ॥



विचित्र वर भूषणोज्ज्वल दुकूल सत्कञ्चुकैः  
सखीभिरतिभूषिता तिलक गन्ध माल्यैरपि ।  
स्वयं च सकलाकला सुकुशलीकृता नः कदा  
सुरास मधुरोत्सवे किमपि वेशयेत्स्वामिनी ॥



कदा सुमणि किङ्किणी वलय नूपुर प्रोल्लसन्

महामधुर मण्डलाद्भुत विलास रासोत्सवे ।

अपि प्रणयिनो बृहद्भुज गृहीत कण्ठ्यो वयं

परं निज रसेश्वरी चरण लक्ष्म वीक्षामहे ॥



यद्गोविन्द कथा सुधारसहृदे चेतोमया जृम्भितम्  
यद्वा तद्गुण कीर्त्तनार्चन विभूषाद्यैर्दिनं प्रापितम् ।  
यद्यत्प्रीति रकारि तत्प्रिय जनेष्वात्यन्तिकी तेन मे  
गोपेन्द्रात्मज जीवन प्रणयिनी श्रीराधिका तुष्यतु ॥





रहो दास्यं तस्याः किमपि वृषभानोर्व्रजवरी-

यसः पुत्र्याः पूर्ण प्रणय रस मूर्त्तेर्यदि लभे ।

तदा नः किं धर्मैः किमु सुरगणैः किं च विधिना

किमीशेन श्याम प्रिय मिलन यत्नैरपि च किम् ॥





चन्द्रास्ये हरिणाक्षि देवि सुनसे शोणाधरे सुस्मिते  
चिल्लक्ष्मी भुजवल्लि कम्बुरुचिरग्रीवे गिरीन्द्रस्तनि ।  
भञ्जन्मध्य वृहन्नितम्ब कदली खण्डोरु पादाम्बुज-  
प्रोन्मीलन्नख चन्द्र मण्डलि कदा राधे मयाराध्यसे ॥







राधापादसरोज भक्तिमचलामुद्धीक्ष्य निष्कैतवां  
प्रीतः स्वं भजतोपि निर्भरमहाप्रेम्णाधिकं सर्वशः ।  
आलिङ्गत्यथ चुम्बति स्ववदनात्ताम्बूलमास्येर्पयेत्  
कण्ठे स्वां वनमालिकामपि मम न्यस्येत्कदा मोहनः ॥






लावण्यं परमाद्भुतं रतिकला चातुर्यमत्यद्भुतं

कान्तिः कापि महाद्भुता वरतनो लीला गतिश्चाद्भुता ।

दृग्भङ्गी पुनरद्भुताद्भुततमा यस्याः स्मितं चाद्भुतं

सा राधाद्भुतमूर्तिरद्भुत रसं दास्यं कदा दास्यति ॥





भ्रमद्भूकुटि सुन्दरं स्फुरित चारु विम्बाधरं,

ग्रहे मधुर हुङ्कृतं प्रणयकेलिकोपाकुलम् ।

महारसिक मौलिना सभय कौतुकं वीक्षितम्

स्मरामि तव राधिके रतिकला सुखं श्रीमुखम् ॥



उन्मीलन्मुकुटच्छटा परिलसद्दिव्यचक्रं वालं स्फुरत्  
केयूरांगद हार कंकणघटा निर्दूतरत्नच्छवि ।  
श्रोणीमण्डल किंकिणी कलरवं मञ्जीर-मञ्जुध्वनिं  
श्री मत्पाद सरोरुहं भज मनो राधाभिधानं महः ॥






श्यामा मण्डल मौलि मण्डन मणिः श्यामानुरागस्फुर-  
द्रोमोद्भेद विभाविता कृतिरहो काश्मीर गौरच्छविः ।  
सातीवोन्मद कामकेलि तरला मां पातु मन्दस्मिता  
मन्दार द्रुम कुंजमन्दिर गता गोविन्द पट्टेश्वरी ॥







उपास्य चरणाम्बुजे ब्रजभृतां किशोरीगणै

र्महद् भिरपि पूरुषैरपरिभाव्य भावोत्सवे ।

अगाध रस धामनि स्वपद पद्म सेवा विधौ

विधेहि मधूरोज्ज्वलामधिकृतिं ममाधीश्वरि ॥





आनम्राननचन्द्रमीरित दृगापाङ्गच्छटा मन्थरं

किञ्चिद्दर्शिशिरोवगुण्ठनपटं लीला विलासावधिम् ।

उन्नीयालक मंजरीः कररुहैरालक्ष्य सन्नागर-

स्याङ्गेङ्गं तव राधिके सचकितालोकं कदा लोकये ॥








राकाचन्द्रो वराको यदनुपम रसानन्द कन्दाननेन्दो-

स्तत्ता हृक् चंद्रिकाया अपि किमपि कलामात्रकस्याणुतोपि

यस्याः शोणाधर श्रीविधृत नवसुधामाधुरीसारसिन्धुः

सा राधा काम बाधा विधुर मधुपति प्राणदा प्रीयतां नः





राकानेक विचित्र चन्द्र उदितः प्रेमामृत ज्योतिषां  
वीचीभिः परिपूरयेदगणित ब्रह्माण्ड कोटिं यदि ।  
वृन्दारण्यनिकुञ्जसीमनि तदाभासः परं लक्ष्यते  
भावेनैव यदा तदैव तुलये राधे तव श्रीमुखम् ॥



कालिन्दी कूलकल्पद्रुमतल निलय प्रोल्लसत्केलिकन्दा  
वृन्दाटव्यां सदैव प्रकटतर रहो वल्लवी भाव भव्या ।  
भक्तानां हृत्सरोजे मधुर रससुधास्यंदि पादारविन्दा  
सान्द्रानन्दा कृतिर्नः स्फुरतु नव नव प्रेमलक्ष्मीरमन्दा ॥





शुद्ध प्रेमैकलीलानिधिरहह महातड्कमड्क स्थिते च  
प्रेष्ठे विभ्रत्यद भ्रस्फुरदतुल कृपा स्नेह माधुर्य मूर्तिः ।  
प्राणाली कोटि नीराजित पद सुषमा माधुरी माधवेन  
श्रीराधा मामगाधामृतरसभरिते कर्हि दास्येभिषिञ्चेत् ॥





वृन्दारण्य निकुंजसीमसु सदा स्वानङ्ग रंगोत्सवै  
माद्यत्यद्भुत माधवाधर सुधा माध्वीक संस्वादनेः ।  
गोविन्द प्रिय वर्ग दुर्गम सखी वृन्दैरनालक्षिता  
दास्यं दास्यति मे कदा नु कृपया वृन्दावनाधीश्वरी ॥





मल्लीदाम निबद्ध चारु कबरं सिन्दूर रेखोल्लस  
त्सीमन्तं नवरत्न चित्र तिलकं गण्डोल्लसत्कुण्डलम् ।  
निष्कग्रीवमुदार हारमरुणं विभ्रद् दुकूलं नवं  
विद्युत्कोटिनिभं स्मरोत्सवमयं राधाख्यमीक्षे महः ॥





प्रेमोल्लासैकसीमा परम रसचमत्कार वैचित्त्य सीमा  
सौन्दर्यस्यैकसीमा किमपि नववयोरूपलावण्य सीमा  
लीलामाधुर्य सीमा निजजन परमौदार्य वात्सल्य सीमा  
सा राधा सौख्यसीमा जयति रतिकलाकेलिमाधुर्य सीमा






यस्यास्तत्सुकुमार सुन्दर पदोन्मीलन्नखेन्दुच्छटा  
लावण्यैकलवोपजीवि सकल श्यामा मणी मण्डलम् ।  
शुद्ध प्रेमविलास मूर्तिरधिकोन्मीलन्महा माधुरी  
धारा सार धुरीण केलि विभवा सा राधिका मे गतिः ॥





कलिन्दगिरिनन्दिनी सलिलबिन्दु सन्दोह भृन्  
मृदूद्गति रतिश्रमं मिथुनमद्भुत क्रीडया ।  
अमन्द रस तुन्दिल भ्रमर वृन्द वृन्दाटवी  
निकुञ्ज वर मन्दिरे किमपि सुन्दरं नन्दति ॥





व्याकोशेन्दीवर विकसिता मन्द हेमारविन्द

श्रीमन्निस्स्यन्दन रतिरसान्दोलि कन्दर्प केलि ।

वृन्दारण्ये नव रस सुधास्यन्दि पादारविन्दं

ज्योतिर्द्वन्द्वं किमपि परमानन्द कन्दं चकास्ति ॥





ताम्बूलं क्वचिदर्पयामि चरणौ सम्वाहयामि क्वचिन्  
मालाद्यैःपरिमण्डये क्वचिदहो संवीजयामि क्वचित् ।  
कर्पूरादि सुवासितं क्व च पुनः सुस्वादु चाम्भोमृतं  
पायाम्येव गृहे कदा खलु भजे श्रीराधिका माधवौ ॥





प्रत्यङ्गोच्छलदुज्ज्वलामृत रस प्रेमैक पूर्णाम्बुधि  
र्लावण्यैक सुधानिधिः पुरुकृपावात्सल्यसाराम्बुधिः ।  
तारुण्यप्रथमप्रवेश विलसन्माधुर्य साम्राज्य भू  
र्गुप्तः कोपि महानिधिर्विजयते राधा रसैकावधिः ॥







यस्याः स्फूर्जत्पद नखमणि ज्योतिरेकच्छटायाः

सान्द्र प्रेमामृतरस महासिन्धु कोटिर्विलासः ।

साचेद्राधा रचयति कृपा दृष्टिपातं कदाचिन्

मुक्तिस्तुच्छी भवति बहुशः प्राकृताप्राकृतश्रीः ॥


6/23/2023

138

॥ 136 ॥







कदा वृन्दारण्ये मधुर मधुरानन्द रसदे

प्रियेश्वर्याः केलीभवन नव कुञ्जानी मृगये ।

कदा श्रीराधायाः पदकमल माध्वीक लहरी

परीवाहैश्चेतो मधुकरमधीरं मदयिता ॥



राधाकेलिनिकुञ्ज वीथिषु चरन् राधाभिधामुच्चरन्

राधाया अनुरूपमेवपरमं धर्मं रसेनाचरन् ।

राधायाश्चरणाम्बुजं परिचरन्नानोपचारैर्मुदा

कर्हिस्यां श्रुति शेखरोपरिचरन्नाश्चर्यचर्या चरन् ॥





यातायातशतेन सङ्गमितयोरन्योन्य वक्त्रोल्लसत्  
चन्द्रालोकन सम्प्रभूत बहुलानङ्गाम्बुधिक्षोभयोः ।  
अन्तः कुञ्ज कुटीर तल्प गतयोर्दिव्याद्भुत क्रीडयो  
राधामाधवयोः कदानु शृणुयां मंजीर कांचीध्वनिम् ।





अहो भुवन मोहनं मधुर माधवी मण्डपे  
मधूत्सव समुत्सुकं किमपि नील पीतच्छवि ।  
विदग्ध मिथुनं मिथो दृढतरानुरागोल्लसन्  
मदं मदयते कदा चिरतरं मदीयं मनः ॥



राधानामसुधारसं रसयितुं जिह्वास्तुमे विह्वला  
पादौ तत्पदकाङ्क्षितासुचरतां वृन्दाटवी वीथिषु ।  
तत्कर्मैव करः करोतु हृदयं तस्याः पदं ध्यायता-  
त्तद्भावोत्सवतः परं भवतु मे तत्प्राण नाथे रतिः ॥





मन्दीकृत्य मुकुन्द सुन्दर पद द्वन्द्वारविन्दामल  
प्रेमानन्द ममन्दमिन्दु तिलकाद्यन्माद कन्दं परम् ।  
राधा केलिकथा रसाम्बुधि चलद्वीचीभिरान्दोलितं  
वृन्दारण्य निकुञ्ज मन्दिर वरालिन्दे मनो नन्दतु ॥





राधानामैव कार्यं ह्यनुदिन मिलितं साधनाधीश कोटि-  
स्त्याज्यो नीराज्य राधापद कमलसुधा सत्पुमर्थाग्र कोटिः  
राधा पादाब्ज लीलाभुवि जयति सदामन्दमन्दार कोटिः  
श्रीराधा किङ्करीणां लुठति चरणयोरद्भुता सिद्धिकोटिः ॥





मिथो भङ्गी कोटि प्रवहदनुरागामृत रसो-  
त्तरङ्ग भ्रूभङ्ग क्षुभित वहिरभ्यंतरमहो ।  
मदाघूर्णन्नेत्रं रचयति विचित्रं रतिकला-  
विलासं तत्कुञ्जे जयति नव कैशोर मिथुनम् ॥

6/23/2023

॥ 144 ॥

146




काचिद् वृन्दावन नवलता मन्दिरे नन्दसूनो-

र्हप्यद्गोष्कन्दल दृढ परीरम्भनिष्पन्द गाली ।

दिव्यानन्ताद्भुत रसकलाः कल्पयन्त्याविरास्ते

सान्द्रानन्दामृत रस घन प्रेम मूर्तिः किशोरी ॥



न जानीते लोकं न च निगमजातं कुल परं-

परां वा नो जानात्यहह न सतां चापि चरितं ।

रसं राधायामाभजति किल भावं ब्रजमणौ

रहस्ये तद्यस्यस्थितिरपि न साधारण गतिः ॥



ब्रह्मानन्दैकवादाः कतिचन भगवद्वन्द्वनानन्दमत्ताः  
केचिद् गोविन्द सख्याद्यनुपम परमानन्दमन्ये स्वदन्ते ।  
श्रीराधाकिङ्करीणां त्वखिल सुख चमत्कार सारैकसीमा  
तत्पादाम्भोजराजन्नखमणिविलसज्ज्योतिरेकच्छटापि ॥



न देवैर्ब्रह्माद्यैर्न खलु हरिभक्तैर्न सुहृदा-  
दिभिर्यद्वै राधा मधुपति रहस्यं सुविदितम् ।  
तयोर्दासीभूत्वा तदुपचित केली रसमये  
दुरन्ताः प्रत्याशा हरहर दृशोर्गोचरयितुम् ॥



त्वयि श्यामे नित्ये प्रणयिनि विदग्धे रसनिधौ  
प्रिये भूयोभूयः सुहृदमतिरागो भवतु मे ।  
इति प्रेष्ठेनोक्ता रमण मम चित्ते तव वचो  
वदन्तीति स्मेरा मम मनसि राधा विलसतु ॥

6/23/2023

151

॥149॥



सदानन्दं वृन्दावन नवलता मन्दिरवरे-

ष्वमन्दैः कन्दर्पोन्मद रतिकला कौतुक रसम् ।


किशोरं तज्ज्योतिर्युगलमतिघोरं मम भव

ज्वलज्वालं शीतैः स्वपद मकरन्दैः शमयतु ॥



उन्मीलन्नव मल्लिदाम विलसद्भूमिल्लभारे बृह-  
च्छोणी मण्डल मेखला कलरवे शिञ्जत्सुमंजीरिणी ।  
केयूराङ्गद कङ्कणावलिलसद्दोर्वल्लि दीप्तिच्छटे,  
हेमाम्भोरुह कुङ्मलस्तनि कदा राधे दृशा पीयसे ॥





अमर्यादोन्मीलत्सुरत रस पीयूष जलधे-

स्तरंङ्गैरुत्तुङ्गैरिव किमपि दोलायिततनुः ।

स्फुरन्ती प्रेयोङ्क स्फुट कनक पङ्कैरुह मुखी

सखीनां नो राधे नयन सुखमाधास्यसि कदा ॥



क्षरन्तीव प्रत्यक्षरमनुपम प्रेम जलधिं  
सुधाधारा वृष्टीरिव विदधती श्रोत्रपुटयोः ।  
रसाद्र्द्रा संमृद्धी परम सुखदा शीतलतरा  
भवित्नी किं राधे तव सह मया कापि सुकथा ॥

अनुल्लिख्यानन्तानपि तदपराधान्मधुपति-

र्महाप्रेमाविष्टस्तव परमदेयं विमृशति ।

तवैकं श्रीराधे गृणत इह नामामृत रसं

महिम्नः कः सीमां स्पृशति तव दास्यैक मनसाम्



लुलित नव लवङ्गोदारकर्पूरपूरं

प्रियतम मुख चन्द्रोद्गीर्णताम्बूल खण्डम् ।


घनपुलक कपोला स्वादयन्ती मदास्ये

र्पयतु किमपि दासी वत्सला कर्हि राधा ॥



सौन्दर्यामृत राशिरद्भुत महालावण्य लीला कला  
कालिन्दीवर वीचिडम्बर परिस्फूर्जत्कटाक्षच्छविः ।  
सा कापिस्मर केलिकोमल कला वैचित्त्य कोटि स्फुरत्  
प्रेमानन्द घनाकृतिर्दिशतु मे दास्यं किशोरी मणिः ॥






दुकूलमति कोमलं कलयदेव कौसुम्भकं

निबद्ध मधु मल्लिका ललित माल्य धम्मिल्लकम् ।

वृहत्कटि तट स्फुरन्मुखर मेखलालंकृतं

कदा नु कलयामि तत्कनक चम्पकाभं महः ॥






कदा रासे प्रेमोन्मद रस विलासेद्भुतमये  
दिशोर्मध्ये भ्राजन्मधुपति सखी वृन्द वलये ।  
मुद्गान्तः कान्तेन स्वरचित महालास्य कलया  
निषेवे नृत्यन्तीं व्यजन नव ताम्बूल सकलैः ॥



प्रसृमरपट वासे प्रेम सीमा विकासे  
मधुर मधुर हासे दिव्य भूषा विलासे ।  
पुलकित दयितांसे सम्बलद्वाहुपाशे  
तदतिललित रासे कर्हि राधामुपासे ॥



यदि कनक सरोजं कोटि चन्द्रांशु पूर्ण

नव नव मकरन्द स्यन्दि सौन्दर्य धाम ।

भवति लसित चञ्चलखञ्जन द्वन्द्वमास्यं

तदपि मधुर हास्यं दत्त दास्यं न तस्याः

॥ 160 ॥





सुधाकरमुधाकरं प्रतिपदस्फुरन्माधुरी

धुरीण नव चन्द्रिका जलधि तुन्दिलं राधिके ।

अतृप्त हरि लोचन द्वय चकोरपेयं कदा

रसाम्बुधि समुन्नतं वदन चन्द्रमीक्षे तव ॥





अङ्ग प्रत्यङ्ग रिङ्गन्मधुरतरमहाकीर्ति पीयूष सिन्धो-  
रिन्दोः कोटिर्विनिन्दद्वदनमति मद्गालोल नेत्रं दधत्याः ।  
राधायाः सौकुमार्याद्भुत ललिततनोः केलिकल्लोलिनीना  
मानन्दस्यन्दिनीनां प्रणयरसमयान् किंविगाहे प्रवाहान् ॥





मत्कण्ठे किं नखरशिखया दैत्यराजोस्मि नाहं

मैवं पीडां कुरु कुच तटे पूतना नाहमस्मि ।

इत्थं कीरैरनुकृत वचः प्रेयसा सङ्गतायाः

प्रातः श्रोष्ये तव सखि कदा केलि कुंजे मृजन्ती ॥



जाग्रत् स्वप्न सुषुप्तिषु स्फुरतु मे राधापदाब्जच्छटा  
वैकुण्ठे नरकेथवा मम गतिर्नान्यास्तु राधां बिना ।  
राधा केलि कथा सुधाम्बुधि महावीचीभिरान्दोलितं  
कालिन्दी तट कुञ्ज मन्दिर वरालिन्दे मनो विन्दतु ॥





अलिन्दे कालिन्दी तट नवलता मन्दिरगते

रतामर्दोद्भूतश्रमजल भरापूर्णवपुषोः ।

सुखस्पर्शेनामीलित नयनयोः शीतमतुलं

कदा कुर्यां संवीजन महह राधा मुरभिदोः ॥

6/23/2023

167

॥ 165 ॥







क्षणं मधुर गानतः क्षणं मन्दहिन्दोलतः

क्षणं कुसुम वायुतः सुरतकेलिशिल्पैः क्षणम् ।

अहो मधुरसद्रस प्रणय केलि वृन्दावने

विदग्ध वर नागरी रसिक शेखरौ खेलतः ॥







अद्यश्यामकिशोर मौलिरहह प्राप्तो रजन्यामुखे  
नीत्वा तां करयोः प्रगृह्य सहसा नीपाटवीं प्राविशत् ।  
श्रोष्ये तल्प मिलन्महा रतिभरे प्राप्तेपि शीत्कारितं  
तद्वीची सुख तर्जनं किमु हरे स्वश्रोत्ररन्ध्राश्रितम् ॥







श्रीमद्राधे त्वमथ मधुरं श्रीयशोदाकुमारे  
प्राप्ते कैशोरकमतिरसाद्वल्गसे साधु योगम् ।  
इत्थं बाले महसि कथया नित्यलीलावयःश्री  
जातावेशाप्रकट सहजा किन्तु दृश्या किशोरी ॥



एकं काञ्चन चम्पकच्छवि परं नीलाम्बुद श्यामलं  
कन्दर्पोत्तरलं तथैकमपरं नैवानुकूलं वहिः ।  
किञ्चैकं बहुमान भङ्गि रसवच्चाटूनि कुर्वत्परं  
वीक्षे क्रीड निकुञ्ज सीम्नि तदहो द्वन्द्वं महामोहनम् ॥



विचित्र रति विक्रमं दधदनुक्रमादाकुलं

महा मदन वेगतो निभृत मञ्जु कुञ्जोदरे ।

अहो विनिमयन्नवं किमपि नील पीतं पटं

मिथो मिलितमद्भुतं जयति पीत नीलं महः ॥



करे कमलमद्भुतं भ्रमयतोर्मिथोंसार्पित-  
स्फुरत्पुलक दोर्लता युगलयोः स्मरोन्मत्तयोः ।  
सहासरस पेशलं मदकरीन्द्र भङ्गी शतै-  
र्गतिं रसिकयोर्द्वयोः स्मरत चारुवृन्दावने ॥




खेलन्मुग्धाक्षिमीन स्फुरदधरमणी विद्रुमश्रोणिभार  
द्वीपायामोत्तरङ्ग स्मरकलभकटाटोप वक्षोरुहायाः ।  
गम्भीरावर्त नाभेर्बहलहरी महा प्रेम पीयूष सिन्धोः  
श्रीराधायाः पदाम्भोरुह परिचरणे योग्यतामेव मृग्ये ॥



विच्छेदाभास मानादहह निमिषतो गाल विस्त्रंसनादौ  
चञ्चत्कल्पाग्नि कोटि ज्वलितमिव भवेद्वाह्यमभ्यन्तरं च ।  
गाढ स्नेहानुबन्ध ग्रथितमिव तयोरद्भुत प्रेम मूल्योः  
श्रीराधामाधवारव्यं परमिह मधुरं तद् द्वयं धाम जाने ॥





कदा रत्युन्मुक्तं कचभरमहं संयमयिता

कदा वा संधास्ये त्रुटित नव मुक्तावलिमपि ।

कदा वा कस्तूर्यास्तिलकमपि भूयो रचयिता

निकुञ्जान्तर्वृत्ते नव रति रणे यौवन मणेः ॥




किं ब्रूमोन्यत्र कुण्ठीकृतकजनपदे धाम्न्यपि श्रीविकुण्ठे  
राधा माधुर्य वेत्ता मधुपतिरथ तन्माधुरीं वेत्ति राधा ।  
वृन्दारण्य स्थलीयं परम रस सुधा माधुरीणां धुरीणा  
तद्वन्द्वं स्वादनीयंसकलमपि ददौ राधिकाकिंकरीभ्यः ॥



लसद्वदन पङ्कजा नव गंभीर नाभि भ्रमा  
नितम्ब पुलिनोल्लसन्मुखर काञ्चि कादम्बिनी ।  
विशुद्ध रस वाहिनी रसिक सिन्धु सङ्गोन्मदा  
सदा सुरतरङ्गिणी जयति कापि वृन्दावने ॥





अनङ्ग नव रङ्गिणी रस तरङ्गिणी सङ्गतां

दधत्सुख सुधामये स्वतनु नीरधौ राधिकाम् ।

अहो मधुप काकली मधुर माधवी मण्डपे

स्मर क्षुभितमेधते सुरत सीधुमत्तं महः ॥





रोमालीमिहिरात्मजा सुललिते बन्धूक बन्धु प्रभा

सर्वाङ्गे स्फुट चम्पकच्छविरहो नाभी सरः शोभना ।

वक्षोजस्तवका लसद्भुजलता शिजापतच्छङ्कृतिः

श्रीराधा हरते मनोमधुपतेरन्येव वृन्दाटवी ॥





राधामाधवयोर्विचित्र सुरतारम्भे निकुञ्जोदर-  
स्रस्त प्रस्तरसङ्गतैर्वपुरलं कुर्वेद्ग रागैः कदा ।  
तत्रैव लुटिताः स्रजो निपतिताः संधायभूयः कदा  
कण्ठे धारयितास्मि मार्जन कृते प्रातः प्रविष्टास्म्यहम् ॥



श्लोकान्प्रेष्ठ यशोङ्कितान्गृहशुकानध्यापयेत्कर्हिचिद्  
गुञ्जा मञ्जुलहार वर्हमुकुटं निर्माति काले क्वचित् ।  
आलिख्य प्रियमूर्त्तिमाकुल कुचौ सङ्घट्टयेद्वा कदा  
प्येवं व्यापृतिभिर्दिनं नयति मे राधाप्रिय स्वामिनी ॥



प्रेयः सङ्ग सुधा सदानुभविनी भूयो भवद्भाविनी  
लीला पञ्चम रागिनी रति कला भङ्गी शतोद्भाविनी ।  
कारुण्य द्रव भाविनी कटि तटे काञ्ची कलाराविणी  
श्रीराधैव गतिर्ममास्तु पदयोः प्रेमामृतश्राविणी ॥



कोटीन्दुच्छवि हासिनी नव सुधा सम्भार सम्भाषिणी  
वक्षोज द्वितयेन हेम कलश श्रीगर्व निर्वासिनी ।  
चित्र ग्राम निवासिनी नव नव प्रेमोत्सवोल्लासिनी  
वृन्दारण्य विलासिनी किमुरहो भूयाद् धृदुल्लासिनी ॥



कदा गोविन्दाराधन ललित ताम्बूल शकलं  
मुदा स्वादं स्वादं पुलकित तनुर्मे प्रिय सखी ।  
दुकूलेनोन्मीलन्नव कमल किञ्चल्क रुचिना  
निवीताङ्गी सङ्गीतक निजकलाः शिक्षयति माम् ॥



लसद्दृशन मौक्तिक प्रवर कान्ति पूरस्फुरन्  
मनोज्ञ नव पल्लवाधर मणिच्छटा सुन्दरम् ।  
चलन्मकर कुण्डलं चकित चारु नेत्राञ्चलं  
स्मरामि तव राधिके वदन मण्डलं निर्मलम् ॥



चलत्कुटिल कुन्तलं तिलक शोभि भालस्थलं  
तिल प्रसव नासिका पुट विराजि मुक्ता फलम् ।  
कलङ्करहितामृतच्छवि समुज्ज्वलं राधिके  
तवाति रति पेशलं वदन मण्डलं भावये ॥



पूर्ण प्रेमामृत समुल्लास सौभाग्यसारं  
कुञ्जे कुञ्जे नव रति कला कौतुकेनात्तकेलि ।  
उत्फुल्लेन्दीवर कनकयोः कान्ति चौरं किशोरं  
ज्योतिर्द्वन्द्वं किमपि परमानन्द कन्दं चकास्ति ॥



ययोन्मीलत्केली विलसित कटाक्षैक कलया

कृतो वन्दी वृन्दाविपिन कलभेंद्रो मदकलः ।

जड़ीभूतः क्रीडामृग इव यदाज्ञा लव कृते

कृती नः सा राधा शिथिलयतु साधारणगतिम् ॥



श्रीगोपेन्द्र कुमार मोहन महाविद्ये स्फुरन्माधुरी  
सारस्फार रसाम्बुराशि सहज प्रस्यन्दि नेत्राञ्चले ।  
कारुण्यार्द्र कटाक्ष भङ्गि मधुरस्मेराननांभोरुहे  
हाहा स्वामिनि राधिके मयि कृपादृष्टिं मनाङ्निक्षिप ॥



ओष्ठ प्रान्तोच्छलित दयितोद्गीर्ण ताम्बूल रागा  
रागानुच्चैर्निज रचितया चित्र भङ्ग्योन्नयन्ती ।  
तिर्यग्ग्रीवा रुचिर रुचिरोदञ्चदा कुञ्चित भ्रूः  
प्रेयः पाश्वे विपुल पुलकैर्मण्डिता भाति राधा ॥



किं रे धूर्त प्रवर निकटं यासि नः प्राण सख्या  
नूनंबाला कुच तट कर स्पर्श मात्नाद्विमुह्येत् ।  
इत्थं राधे पथि पथि रसान्नागरं तेनुलग्नं  
क्षिप्त्वा भङ्ग्या हृदयमुभयोः कर्हि सम्मोहयिष्ये ॥





कदा वा राधायाः पदकमलमायोज्य हृदये  
दयेशं निःशेष नियतमिह जह्यामुपविधिम् ।  
कदा वा गोविन्दः सकल सुखदः प्रेम करणा  
दनन्ये धन्ये वै स्वयमुपनयेत स्मरकलाम् ॥





कदा वा प्रोद्दाम स्मर समर संरम्भ रभस  
प्ररुढ स्वेदाम्भः प्लुत लुलित चित्राखिलतनू ।  
गतौ कुञ्ज द्वारे सुखमरुति संवीज्य परया  
मुदाहं श्रीराधा रसिक तिलकौ स्यां सुकृतिनी ॥





मिथः प्रेमावेशाद्भन पुलक दोर्वल्लिरचित  
प्रगाढा श्लेषेणोत्सव रसभरोन्मीलित दृशौ ।  
निकुञ्ज क्लृप्ते वै नव कुसुम तल्पेधिशयितौ  
कदा पत्संवाहादिभिरहमधीशौ नु सुखये ॥






मदारुण विलोचनं कनक दर्पकामोचनं  
महा प्रणयमाधुरी रस विलास नित्योत्सुकम् ।  
लसन्नववयः श्रिया ललित भङ्गि लीलामयं  
हृदा तदहमुद्वहे किमपि हेमगौरं महः ॥





मदाघूर्णन्नेत्रं नवरति रसावेश विवशो-  
ल्लसद्गात्रं प्राण प्रणय परिपाट्यां परतरम् ।  
मिथो गाढाश्लेषाद् वलयमिव जातं मरकत-  
द्रुत स्वर्णच्छायं स्फुरतु मिथुनं तन्मम हृदि ॥





परस्परं प्रेम रसे निमग्नमशेष संमोहन रूपकेलि ।  
वृन्दावनान्तर्नवकुंजगेहे तन्नीलपीतं मिथुनं चकास्ति ॥



आशास्य दास्यं वृषभानुजाया-

स्तीरे समध्यास्य च भानुजायाः ।

कदा नु वृन्दावन कुञ्ज वीथी-

ष्वहं नु राधे ह्यतिथिर्भवेयम् ॥



कालिन्दी तट कुञ्जे पुञ्जीभूतं रसामृतं किमपि ।  
अद्भुत केलि निधानं निरवधि राधाभिधानमुल्लसति ॥

प्रीतिरिव मूर्तिमती रससिन्धोः सारसम्पदिव विमला ।  
वैदग्धीनां हृदयं काचन वृन्दावनाधिकारिणी जयति ॥



रसघन मोहन मूर्ति विचित्रकेलि महोत्सवोल्लसितम् ।  
राधा चरण विलोडित रुचिर शिखण्डं हरिं वन्दे ॥

कदा गायं गायं मधुर मधुरीत्या मधुभिद  
श्रित्वाणि स्फारामृत रस विचित्राणि बहुशः ।  
मृजन्ती तत्केली भवनमभिरामं मलयज  
च्छटाभिः सिञ्चन्ति रसहृद निमग्नास्मि भविता ॥



उदञ्चद्रोमाञ्च प्रचय खचितां वेपथुमतीं  
दधानां श्रीराधामतिमधुर लीलामय तनुम् ।  
कदा वा कस्तूर्या किमपि रचयन्त्येव कुचयो  
र्विचित्रां पत्न्यालीमहमहह वीक्षे सुकृतिनी ॥

क्षणं सीत्कुर्वन्ती क्षणमथ महावेपथुमती  
क्षण श्याम श्यामेत्यमुमभिलपन्ती पुलकिता ।  
महाप्रेमा कापि प्रमद मदनोद्दाम रसदा  
सदानन्दा मूर्तिर्जयति वृषभानोः कुलमणिः ॥





यस्याः प्रेमघनाकृतेः पदं नखं ज्योत्स्ना भरस्नापितं  
स्वान्तानां समुदेति कापि सरसा भक्तिश्चमत्कारिणी ।  
सा मे गोकुल भूप नन्दनमनश्चोरी किशोरी कदा  
दास्यं दास्यति सर्वं वेदं शिरसां यत्तद्रहस्यं परम् ॥



कामं तूलिकया करेण हरिणा यालक्तकैरङ्किता  
नानाकेलि विदग्ध गोपरमणी वृन्दे तथा वन्दिता ।  
या संगुप्ततया तथोपनिषदां हृद्येव विद्योतते  
सा राधा चरण द्वयी मम गतिर्लास्यैक लीलामयी ॥



सान्द्र प्रेम रसौघ वर्षिणि नवोन्मीलन्महामाधुरी  
साम्राज्यैक धुरीण केलि विभवत्कारूण्य कल्लोलिनी ।  
श्रीवृन्दावनचन्द्र चित्तहरिणी बन्धु स्फुरद्भागुरे  
श्रीराधे नव कुञ्ज नागरि तव क्रीतास्मि दास्योत्सवैः ॥



स्वेदापूरः कुसुम चयनैर्दूरतः कण्टकाङ्को  
वक्षोजेऽस्यास्तिलक विलयो हंत घर्माम्भसैव ।  
ओष्ठः सख्या हिम पवनतः सत्रणो राधिके ते  
क्रूरास्वेवं स्वघटितमहो गोपये प्रेष्ठसङ्गम् ॥



पातं पातं पद कमलयोः कृष्णभृङ्गेण तस्याः  
स्मेरास्येन्दोर्मुकुलित कुच द्वन्द्व हेमारविन्दम् ।  
पीत्वा वक्त्राम्बुजमतिरसान्नूनमंतः प्रवेष्टु-  
मत्यावेशान्नखरशिखया पाठ्य मानं किमीक्षे ॥



अहो तेमी कुञ्जास्तदनुपम रासस्थलमिदं  
गिरिद्रोणी सैव स्फुरति रति रंङ्गे प्रणयिनी ।  
न वीक्षे श्रीराधाम् हर हर कुतोपीति शतधा  
विदीर्येत प्राणेश्वरि मम कदा हन्त हृदयम् ॥



इहैवाभूत्कुञ्जे नव रति कला मोहन तनो  
रहो अत्रानृत्यद्वयित सहिता सा रसनिधिः ।  
इति स्मारं स्मारं तव चरित पीयूष लहरीं  
कदास्यां श्रीराधे चकित इह वृन्दावन भुवि ॥



श्रीमद् बिम्बाधरे ते स्फुरति नवसुधा माधुरीसिन्धुकोटि  
नेत्रान्तस्ते विकीर्णाद्भुत कुसुम धनुश्चण्ड सत्काण्डकोटिः  
श्रीवक्षोजे तवाति प्रमद रसकला सार सर्वस्व कोटिः  
श्रीराधे त्वत्पदाब्जात्स्रवति निरवधि प्रेम पीयूष कोटिः ॥




सान्द्रानन्दोन्मद रसघन प्रेम पीयूष मूर्तेः

श्रीराधायाः अथ मधुपतेः सुप्तयोः कुञ्जतल्पे ।

कुर्वाणाहं मृदु मृदु पदाम्भोज सम्वाहनानि

शय्यान्ते किं किमपि पतिता प्राप्त तन्द्राभवेयम् ॥





राधा पादारविन्दोच्छलित नव रस प्रेम पीयूष पुञ्जे  
कालिन्दी कूल कुञ्जे हृदि कलित महोदार माधुर्य भावः ।  
श्रीवृन्दारण्य वीथी ललित रतिकला नागरीं तां गरीयो  
गम्भीरैकानुरागां मनसि परिचरन् विस्मृतान्यःकदास्याम् ॥




अदृष्ट्वा राधाङ्गं निमिषमपि तं नागरमणिं  
तथा वा खेलन्तं ललित ललितानङ्ग कलया ।  
कदाहं दुःखाब्धौ सपदि पतिता मूर्च्छितवती  
न तामाश्वास्यार्तां सुचिरमनुशोचे निजदशाम् ॥

6/23/2023

216

॥214॥





भूयो भूयः कमलनयने किं मुधा वार्यतेऽसौ  
वाङ्मात्रेऽपि त्वदनुगमनं न त्यजत्येव धूर्तः ।  
किञ्चिद्राधे कुरुकुचतटी प्रान्तमस्य प्रदीयश्  
चक्षुर्द्वारा तमनुपतितं चूर्णतामेतु चेतः ॥



किंवा नस्तैः सुशास्त्रैः किमथ तदुदितैर्वत् मभिः सद्गृहीतै  
र्यत्नास्ति प्रेममूर्तेर्नहि महिमसुधा नापि भावस्तदीयः ।  
किंवा वैकुण्ठ लक्ष्म्याप्यहह परमया यत्न मे नास्ति राधा  
किंवा शाप्यस्तु वृन्दावनभुवि मधुरा कोटिजन्मान्तरेपि ॥





श्याम श्यामेत्यनुपम रसापूर्ण वर्णैर्जपन्ती

स्थित्वा स्थित्वा मधुर मधुरोत्तारमुच्चारयन्ती ।

मुक्तास्थूलान्नयन गलितानश्रु बिन्दून्बहन्ती

हृष्यद्रोमा प्रतिपदि चमत्कुर्वती पातु राधा ॥





तादृङ् मूर्तिः व्रजपति सुतः पादयोर्मे पतित्वा  
दन्ताग्रेणाथ धृत्वा तृणकममलान्काकु वादान्ब्रवीति ।  
नित्यं चानुव्रजति कुरुते सङ्गमायोद्यमं चेद्  
युद्धेगं मे प्रणयिनि किमावेदयेयं नु राधे ॥





चलल्लीलागत्या कचिदनु चल्द्वंस मिथुनं  
कचित्केकिन्यग्रे कृत नटन चन्द्रक्यनुकृति ।  
लताश्लिष्टं शाखिप्रवर मनुकुर्वत् कचिदहो  
विदग्ध द्वन्द्वं तद्रमत इह वृन्दावन भुवि ॥




व्याकोशेन्दीवराष्टा पदकमलरुचा हारि कान्त्या स्वयायत्  
कालिन्दीयंसुरभिमनिलं शीतलं सेवमानम् ।  
सान्द्रानन्दं नव नव रसं प्रोल्लसद् केलिवृन्दं  
ज्योतिर्द्वन्द्वं मधुर मधुरं प्रेम कन्दं चकास्ति ॥



कदा मधुर सारिकाः स्वरस पद्यमध्यापयत्  
प्रदायकरतालिकाः क्वचन् नर्तयत्केकिनम् ।  
क्वचित् कनक वल्लरीवृत तमाल लीलाधनं  
विदग्ध मिथुनं तदद्भुतमुदेति वृन्दावने ॥





पत्त्रालीं ललितां कपोल फलके नेत्राम्बुजे कज्जलं  
रङ्ग बिम्बफलाधरे च कुचयोः काश्मीरजा लेपनम् ।  
श्रीराधे नव सङ्गमाय तरले पादांगुली पंक्तिषु  
न्यस्यन्ती प्रणयादलक्तकरसं पूर्णा कदा स्यामहम् ॥



श्रीगोवर्धन एक एव भवता पाणौ प्रयत्नाद्भृतो  
राधावर्ष्मणि हेमशैलयुगले दृष्टेपि तेस्याद्भयम् ।  
तद्गोपेन्द्रकुमार मा कुरु वृथा गर्वं परीहासतः  
कर्ह्येवं वृषभानुनन्दिनि तव प्रेयांसमाभाषये ॥



अनंग जयमंगल ध्वनित किंकिणी डिण्डिमः

स्तनादि वर ताड़नैर्नखर दन्त घातैर्युतः ।

अहो चतुर नागरी नव किशोरयोर्मञ्जुले

निकुञ्ज निलयाजिरे रतिरणोत्सवो जृम्भते

॥224॥




यूनोर्वीक्ष्य दरलपा नटकला मादीक्षयन्ती दृशोर्  
वृन्वाना चकितेन संचितमहा रत्नस्तनं चाप्युरः ।  
सा काचिद् वृषभानुवेशमनि सखी मालासुबालावली  
मौलिः खेलति विश्व मोहन महा सारूप्यमाचिन्वती ॥



ज्योतिः पुञ्जद्वयमिदमहो मण्डलाकारमस्याः  
वक्षस्युन्मादयति हृदयं किं फलत्यन्यदग्रे ।  
भ्रू कोदण्डं नकृतघटनं सत्कटाक्षौघ बाणैः  
प्राणान्हन्यात्किमु परमतो भावि भूयो न जाने ॥





भोः श्रीदामन्सुबल वृषभस्तोक कृष्णार्जुनाद्याः  
किं वो दृष्टं मम नु चकिता दृग्गता नैव कुञ्जे ।  
काचिद्देवी सकल भुवनाप्लावि लावण्य पूरा  
दूरादेवाखिलमहरत प्रेयसो वस्तु सख्युः ॥



गता दूरे गावो दिनमपि तुरीयांशमभज  
द्वयं हातुं क्लान्तास्तव च जननी वत् मर्नयना ।  
अकस्मात्तूष्णीके सजलनयने दीन वदने  
लुठत्यस्यां भूमौ त्वयि नहि वयं प्राणिणिषवः ॥





नासाग्रे नव मौक्तिकं सुरुचिरं स्वर्णोज्ज्वलं विभ्रती  
नानाभंगिरनंग रंग विलसल्लीला तरंगावलिः ।  
राधे त्वं प्रविलोभय ब्रजमणिं रत्नच्छटा मञ्जरी  
चित्रोदंचितकंचुकस्थ गितयोर्वक्षोजयोः शोभया ॥







अप्रेक्षे कृत निश्चयापि सुचिरं वीक्षेत दृक्कोणतो  
मौने दाढ्यमुपाश्रितापि निगदेत्तामेव याहीत्यहो ।  
अस्पर्शे सुधृताशयापि करयोर्धृत्वा वहिर्यापयेद्  
राधाया इति मानदुस्थितिमहं प्रेक्षे हसन्ती कदा ॥



रसागाधे राधा हृदि सरसि हंसः करतले  
लसद्वंशस्रोतस्यमृत गुण संगः प्रतिपदम् ।  
चलत्पिच्छोत्तंसः सुरचितवतंसः प्रमदया  
स्फुरद्गुञ्जा गुच्छः स हि रसिक मौलिर्मिलतु माम् ॥

6/23/2023

233

॥231॥





अकस्मात्कस्याश्चिन्नव वसनमाकर्षति परं

मुरल्या धम्मिल्ले स्पृशति कुरुतेन्या कर धृतिम् ।

परंन्नित्यं राधा पदकमल मूले ब्रज पुरे

तदित्थं वीथीषु भ्रमति स महा लम्पट मणिः ॥





एकस्या रतिचौर एव चकितं चान्यास्तनान्ते करं  
कृत्वा कर्षति वेणुनान्य सुदृशौ धम्मिल्ल मल्ली स्रजम् ।  
धत्तेन्या भुजवल्लिमुत्पुलकितां संकेत यत्यन्यया  
राधायाः पदयोर्लुठत्यलममुं जाने महा लम्पटम् ॥





प्रियांशे निक्षिप्तोत्पुलक भुजदण्डः क्वचिदपि

भ्रमन्वृन्दारण्ये मदकल करीन्द्राद्भुत गतिः ।

निजां व्यञ्जन्नत्यद्भुत सुरत शिक्षां क्वचिदहो

रहः कुञ्जे गुंजा ध्वनितमधुपे कीडति हरिः ॥





दूरे सृष्ट्यादिवात्ता न कलयति मनाङ् नारदादीन्स्वभक्ता  
ज्छ्रीदामाद्यैः सुहृद्भिर्नमिलति हरति स्नेह वृद्धिं स्वपित्तोः ।  
किन्तु प्रेमैकसीमां मधुर रससुधासिन्धु सारैरगाधां  
श्रीराधामेव जानन्मधुपतिरनिशं कुंजवीथीमुपास्ते ॥






सुस्वादु सुरस तुन्दिलमिन्दीवर वृन्द सुन्दरं किमपि ।  
अधिवृन्दाटवि नन्दति राधा वक्षोज भूषणं ज्योतिः ॥





कान्तिः कापि परोज्ज्वला नवमिलच्छी चन्द्रिकोद्भासिनी  
रामाद्यद्भुत वर्ण काञ्चित् रुचिर्नित्याधिकाङ्गच्छविः ।  
लज्जानम्रतनुः स्मयेन मधुरा प्रीणाति केलिच्छटा  
सन्मुक्ताफलचारु हार सुरुचिः स्वात्मार्पणेनाच्युतम् ॥





यन्नारदाजेश शुक्ैरगम्यं वृन्दावने वञ्जुल मञ्जुकुञ्जे ।  
तत्कृष्ण चेतोहरणैक विज्ञमत्तास्तिकिञ्चित्परमं रहस्यम् ॥





लक्ष्म्यायश्चन गोचरी भवति यन्नापुः सखायः प्रभोः  
सम्भाव्योपि विरञ्चि नारद शिव स्वायंभुवाद्यैर्नयः ।  
यो वृन्दावननागरी पशुपति स्त्रीभाव लभ्यः कथं  
राधामाधवयोर्ममास्तु स रहो दास्याधिकारोत्सवः ॥



उच्छिष्टामृत भुक्तवैव चरितं शृण्वंस्तवैव स्मरन्  
पादाम्भोज रजस्तवैव विचरन् कुञ्जांस्तवैवालयान् ।  
गायन्दिव्य गुणांस्तवैव रसदे पश्यंस्तवैवाकृतिं  
श्रीराधे तनुवाङ्मनोभिरमलैः सोहं तवैवाश्रितः ॥



क्रीडन्मीनद्वयाक्ष्याः स्फुरदधरमणी विद्रुमश्रोणिभार-  
द्वीपायामोन्तराल स्मर कलभ कटाटोप वक्षोरुहायाः ।  
गम्भीरावर्तनाभेर्बहलहरि महाप्रेम पीयूष सिन्धोः  
श्रीराधायाः पदाम्भोरुह परिचरणे योग्यतामेव चिन्वे ॥



मालाग्रन्थन शिक्षया मृदु मृदु श्रीखण्ड निर्घर्षणा  
देशेनाद्भुत मोदकादिविधिभिः कुञ्जान्त सम्मार्जनैः ।  
वृन्दारण्य रहः स्थलीषु विवशा प्रेमार्तिभारोद्गमात्  
प्राणेशं परिचारिकैः खलु कदा दास्या मयाधीश्वरी ॥



प्रेमाम्भोधि रसोल्लसत्तरुणिमारम्भेण गम्भीर दृक्  
भेदाभङ्गि मृदुस्मितामृत नव ज्योत्स्नांचितश्रीमुखी ।  
श्रीराधा सुखधामनि प्रविलसद् वृन्दाटवी सीमनि  
प्रेयोँके रतिकौतुकानि कुरुते कन्दर्प लीला निधिः ॥






शुद्ध प्रेमविलास वैभव निधिः कैशोर शोभानिधिः  
वैदग्धी मधुराङ्ग भङ्गिम निधिर्लावण्य सम्पन्निधिः ।  
श्रीराधा जयतान्महारसनिधिः कन्दर्प लीला निधिः  
सौन्दर्यैक सुधानिधिर्मधुपतेः सर्वस्वभूतो निधिः ॥





नीलेन्दीवरवृन्दकान्ति लहरी चौरं किशोर द्वयं  
त्वय्ये तत्कुचयोश्चकास्ति किमिदं रूपेण सम्मोहनम् ।  
तन्मामात्म सखीं कुरु द्वितरुणीयं नौ दृढं श्लिष्यति  
स्वच्छायामभिवीक्ष्य मुह्यति हरौ राधास्मितं पातु नः ॥





सङ्गत्यापि महोत्सवेन मधुराकारां हृदि प्रेयसः

स्वच्छायामभिवीक्ष्य कौस्तुभमणौ सम्भूतशोका क्रुधा ।

उत्क्षिप्य प्रियपाणिमेव विनयेत्युक्त्वा गताया बहिः

सख्यै शास्त्र निवेदनानि किमहं श्रोष्यामि ते राधिके ॥



महामणि वरस्रजं कुसुम सञ्चयैरञ्चितं ,  
महामरकत प्रभा प्रथित मोहित श्यामलं ।  
महारस महीपतेरिव विचित्र सिद्धासनं  
कदानु तव राधिके कबर भारमालोकये ॥



मध्ये मध्ये कुसुमखचितं रत्न दाम्ना निबद्धं  
मल्ली माल्यैर्घन परिमलैर्भूषितं लम्बमानैः ।  
पश्चात् राजन्मणि वरकृतोदार माणिक्य गुच्छं  
धम्मिल्लं ते हरिकरधृतं कर्हि पश्यामि राधे ॥





विचित्राभिर्भङ्गी विततिभिरहो चेतसि परं  
चमत्कारं यच्छन् ललित मणि मुक्तादि ललितं ।  
रसावेशा द्वैतं स्मर मधुर वृत्ताखिलमहोद्  
भूतन्ते सीमन्ते नव कनक पटुं विजयते ॥

6/23/2021

251

॥249॥







अहो द्वैधी कर्तुं कृतिभिरनुरागामृत रस  
प्रवाहैः सुस्निग्धैः कुटिल रुचिर श्याम उचितः ।  
इतीयं सीमन्ते नव रुचिर सिन्दूर रचिता  
सुरेखा नः प्रख्यापयितुमिव राधे विजयते ॥






चकोरस्ते वक्त्रामृत किरण बिम्बे मधुकर  
स्तव श्रीपादाब्जे जघन पुलिने खजन वरः ।  
स्फुरन्मीनो जातस्त्वयि रस सरस्यां मधुपतेः  
सुखाटव्यां राधे त्वयि च हरिणस्तस्य नयनम् ॥



स्पृष्ट्वा स्पृष्ट्वा मृदु करतलेनाङ्गमङ्ग सुशीतं  
सान्द्रानन्दामृत रस हृदे मज्जतो माधवस्य ।  
अङ्गे पङ्केरुह सुनयना प्रेम मूर्तिः स्फुरन्ती  
गाढाश्लेषोन्नमित चिबुका चुम्बिता पातु राधा ॥





सदा गायं गायं मधुरतर राधा प्रिय यशः

सदा सान्द्रानन्दा नव रसद राधापति कथाः ।

सदा स्थायं स्थायं नव निभृत राधारति वने

सदा ध्यायं ध्यायं विवश हृदि राधापद सुधाः ॥

6/23/2023


255

॥253॥



श्याम श्यामेत्यमृत रस संस्रावि वर्णाञ्जपन्ती  
प्रेमोत्कण्ठयात्क्षणमपि स रोमाञ्चमुचैर्लपन्ती ।  
सर्वत्रोच्चाटनमिव गता दुःख दुःखेन पारं  
कांक्षत्यन्हो दिनकरमलं क्रुध्यती पातु राधा ॥





कदाचिद् गायन्ती प्रियरति कला वैभव गतिं  
कदाचिद् ध्यायन्ती प्रिय सह भविष्यद्विलसितम् ।  
अलं मुञ्चामुञ्चेत्यति मधुर मुग्ध प्रलपितै  
र्नयन्ती श्रीराधा दिनमिह कदा नन्दयतु नः ॥



श्रीगोविन्द व्रजवरवधू वृन्द चूड़ा मणिस्ते  
कोटि प्राणाभ्यधिक परम प्रेष्ठ पादाब्जलक्ष्मीः ।  
कैङ्कर्येणाद्भुत नव रसेनैव मां स्वीकरोतु  
भूयोभूयः प्रति मुहुरधिस्वामि सम्प्रार्थयेहम् ॥



अनेन प्रीतामे दिशतु निज कैङ्कर्य पदवीं

दवीयो दृष्टीनां पदमहह राधा सुखमयी ।

निधायैवं चित्ते कुवलय रुचिं वर्ह मुकुटं

किशोरं ध्यायामि द्रुतकनक पीतच्छवि पटम् ॥

6/23/2023

259

॥257॥



ध्यायंस्तं शिखिपिच्छ मौलिमनिशं तन्नाम सङ्कीर्तयन्  
नित्यं तच्चरणाम्बुजं परिचरं स्तन्मन्त्रवर्यं जपन् ।  
श्रीराधा पद दास्यमेव परमाभीष्टं हृदा धारयन्  
कर्हि स्यां तदनुग्रहेण परमोद्भूतानुरागोत्सवः ॥



श्रीराधे रसिकेन्द्ररूप गुणवद् गीतानि संश्रावयन्  
गुंजा मञ्जुलहार वर्ह मुकुटाद्यावेदयंश्चाग्रतः ।  
श्याम प्रेषित पूगमाल्य नव गन्धाद्यैश्च संप्रीणयं  
स्त्वत्पादाब्ज नखच्छटा रस हृदे मग्नाः कदा स्यामहम् ॥



क्वासौ राधा निगमपदवी दुरगा कुत्र चासौ  
कृष्णस्तस्याः कुच कमलयो रन्तरैकान्तवासः ।  
क्वाहं तुच्छः परममधमः प्राण्यहो गर्ह्यकर्मा  
यत्तन्नाम स्फुरति महिमा एष वृन्दावनस्य ॥





वृन्दारण्ये नवरसकला कोमल प्रेम मूत्रेः

श्रीराधायाश्चरण कमलामोद माधुर्य सीमा ।

राधाम् ध्यायन् रसिक तिलकेनात्त केलीविलासां

तामेवाहं कथमिह तनुं न्यस्य दासी भवेयम् ॥

6/23/2023

263

॥261॥





हा कालिन्दि त्वयि ममनिधिः प्रेयसा क्षालितोद्भू  
भो भो दिव्याद्भुत तरुलतास्तत्कर स्पर्श भाजः ।  
हे राधाया रति गृह शुका हे मृगा हे मयूराः  
भूयो भूयः प्रणतिभिरहं प्रार्थये वोनुकम्पाम् ॥



वहन्ती राधायाः कुच कलश काश्मीरजमहो  
जलक्रीडा वेशाद्गलितमतुल प्रेम रसदम् ।  
इयं सा कालिन्दी विकसित नवेन्दीवर रुचि  
स्सदा मन्दीभूतं हृदयमिह सन्दीपयतु मे ॥





सद्योगीन्द्र सुदृश्य सान्द्र रसदानन्दक सन्मूर्तयः

सर्वेप्यद्भुत सन्महिम्नि मधुरे वृन्दावने सङ्गताः ।

ये क्रूराअपि पापिनो न च सतां सम्भाष्य दृश्याश्च ये

सर्वान्वस्तुतया निरीक्ष्य परम स्वाराध्य बुद्धिर्मम ॥




यद्राधापद किंकरीकृत हृदां सम्यग्भवेद्गोचरं  
ध्येयं नैव कदापि यद् धृदिविना तस्याः कृपास्पर्शतः ।  
यत्प्रेमामृत सिन्धुसाररसदं पापैक भाजामपि  
तद् वृन्दावन दुष्प्रवेश महिमाश्चर्यं हृदि स्फुर्जतु ॥





राधाकेलि कलासु साक्षिणि कदा वृन्दावने पावने  
वत्स्यामि स्फुटमुज्ज्वलाद्भुत रसे प्रेमैक मत्ताकृतिः ।  
तेजोरूप निकुञ्ज एव कलयन्नेलादि पिण्डस्थितं  
तादृक् स्वोचित दिव्य कोमलवपुः स्वीयंसमालोकये ॥





यत्न यत्न मम जन्म कर्मभिर्नारकेऽथ परमेपदेऽथवा ।  
राधिकारतिनिकुञ्जमण्डली तत्तत्त हृदिमे विराजताम् ॥




क्वाहं मूढमतिः क्व नाम परमानन्दैकसारं रसं  
श्रीराधाचरनानुभावकथया निस्यंदमाना गिरः ।  
लग्नाः कोमलकुंजपुंज विलसद् वृंदाटवी मण्डले  
क्रीडच्छ्रीवृषभानुजापदनखज्योतिश्छटाः प्रायशः ॥



श्रीराधे श्रुतिभिर्बुधैर्भगवताप्यामृग्यसद्वैभवे  
स्वस्तोत्रं स्वकृपात एव सहजो योग्योप्यहं कारितः ।  
पद्येनैव सदापराधिनि महन्मार्गं विरुध्यत्वदे-  
काशे स्नेहजलाकुलाक्षि किमपि प्रीतिं प्रसादीकुरु ॥





अद्भुतानन्द लोभश्चेन्नाम्ना रस सुधा निधिः ।  
स्तवोयं कर्ण कलशैर्गृहीत्वा पीयतां बुधाः ॥





“जै जै श्री वृन्दावनेश्वरी चरण-कमल  
कृपावलंब जृंभित श्रीहित हरिवंशचंद्र  
गोस्वामिनाविरचितं श्री राधा सुधानिधि स्त्रोत्रं  
की जै जै श्री हित हरिवंश”



॥ श्री ललिता जू की जय ॥

॥ श्री विशाखा जू की जय ॥

॥ श्री चंपकलता जू की जय ॥

॥ श्री चित्रा जू की जय ॥

॥ श्री तुंगविद्या जू की जय ॥

॥ श्री इन्दुलेखा जू की जय ॥

॥ श्री रंगदेवी जू की जय ॥

॥ श्री सुदेवी जू की जय ॥

॥ समस्त सहचरी वृंद की जय ॥

॥ श्रीसद्गुरुदेवभगवान् की जय ॥